

(ड) वतन वरणु (७८)

दो० रहा एक दिन अवधि कर अति आरत पुर लोग ।

जंह तंह सोचहिं नारि नर कृस तन राम वियोग ॥

सगुन होहिं सुंदर सकल मन प्रसन्न सब केर ।

प्रभु आगमन जनाव जनु नगर रम्य चहुं फेर ॥

कौशल्यादि मातु सब मन अनंद अस होइ ।

आयउ प्रभु श्री अनुज युत कहन चहत अब कोइ ॥

भरत नयन भुज दच्छिन फरकत बारहिं बार ।

जानि सगुन मन हर्ष अति लागे करन बिचार ॥

प्रेमा भक्ति जो आचार्य, अनोखे अनुराग वारो, जगत पूज्य

भोलानाथ बाबो, भाव समुद्र में मगनु थी, जगत जे कल्याण वास्ते श्री
राम चरित मानस जा मोती, पंहिजी सिक भरी सहेली अति अरिबेली,
प्राण प्रिया, हंसिणि रूप श्री पार्वती देवी अ खे पंहिजे कृपा रूप हस्त
कमल सां, चुगाए रहियो आहे । श्री भरत लाल नेह निहाल दर्द दयाल
दुलारे जी दर्द भरी दिलि जो अनुभउ कंदो, अखियुनि मां अमृत खां
भी सरसु मूल्यवान अश्रु कण वहाईदो, पंहिजे भस्म भरिये तन खे
भिजाईदो, कृपा ऐं कुरिब में ढरी आयल नेणनि सां निहारींदो, श्री राम
प्रेम पथ अनुगामिनी भाव भरी भामिनी, श्री भवानी देवी अ खे श्रीराम
यश पराग सां प्रमुदिति करे रहियो आहे ।

हे नेह निबाहिण में चतुर, अनंत श्रद्धावान सहेली पार्वती ! श्री
राघव लाल जी विरह व्यथा में वेगाणा थिया हुआ अयोध्या नगर जा
स्त्रयूं, पुरुष, बालक, बुढा अठई पहर आनन्द कंद, दशरथ नन्द, रघुकुल

चंद सन्तन उर चन्दन खे सम्भारींदा, नेणनि मां नृमलु जलु वहाईदा,
चोदहं वरिहनि जी विछोड़े जी डिघी राति प्रभू मिठे जे गुण कीर्तन में
गुजारींदा, मिठे मालिक जे मधुर मुख दर्शन जी आशा में, दर्शन जी
प्रभाति खे अची वेझो पहुता आहिनि । उन्हनि न पूरण लगण वारनि
चोदह सालनि में हाणे बाकी हिकु दींहु वजी बचियो आहे । उन्हनि जे
प्रेमा कुल हृदय रूप धरिती अ ते, श्री राघव लाल जे अभिषेक आनंद
जी वलि जा कुटिल कैकेई जे पारे पवण करे मुरिझाइजी वेई हुई सा
हाणे मनोरथ सिद्धि जे नव पल्लवनि सां सरि सबिजु थी रही आहे ।

अई देवी ! नींह नगर जी इहा अनोखी रीति आहे जो प्यारे जो
विछोड़ो शरीर खे सुकाईदो आहे पर प्यारे जी मंगल कामिना ऐं मिलण
जी मधुर आशा वरी प्रेम खे पुष्ट कंदी आहे । सचिड़े सौभाग्य वारी
गणेश जननी ! उन्हनि भाग्यवान अवध वासियनि जे हृदय में हाणे सहज
ही प्रसन्नता रूप नदी उमिड़ण लगी आहे । बाहिरि नगर में बि हाणे
शुभ सगुण थियण लगा आहिनि । सारे आकाश में बादल छाईजी मंगल
रूप गजगोड़ करे ठण्डिड़ी फुहार बरसाइण लगा । धीमी धीमी मलय
मारुति श्री अवध जी घिटियुनि में जणु श्री राघव लाल जे आगमन
जी खुशि खबिरी अ जी सुगंधि फैलाए रही आहे । अजु श्री सरियू देवी
जो जल भी अमृत समान थी वियो आहे । श्री रघुकुल चंद जे बन गमन
करे जेके वण बूटा मुरिझाइजी विया हुआ उहे हाणे नवनि नवनि
चिकिननि पननि सां सर सब्ज थी फलनि सां सींगारिजी पिया आहिनि ।
मोर चकोर हंस सारस आदि सुन्दर पखी वणनि जे टारियुनि ते लुदंदे
श्री अवध पुरीअ जे मिठिड़े महाराज जे मंगल वाधायुनि जी किलकार

करे मस्तु थी रहिया आहिनि । द्रहनी द्रिसाउनि में करुणा धाम कौशल
धणी अ जी जय जय कार जी धुनि गूंजजी रही आहे ।

श्री गणेश कार्तिक खे प्यार करण वारी देवी गिरिजा ! उन्हीअ
समय वात्सल्य रस जी आचार्य, अखिल बृह्माण्ड जे साहिब जी ममतणि
मायड़ी, जा ईश्वरता ऐं माधुर्यता सां परिपूर्ण आहे । उन जे हृदय जो
मां कहिड़नि अखरनि में वर्णन कयां । श्री राघव लाल जे अनुराग में
लबालबि भरिपूर श्री कौशल्या अमड़ि ऐं श्री साकेत साईं अ जी सिक
जी सिकायलि सुमित्रा मैया माधुर्य रस जो रूपु थी पयूं आहिनि । प्यारे
बालकनि खे सम्भारे ऐं मिलण जी उत्कंठा में संदनि नेण आनंद अश्रुनि
सां छलिकी रहिया आहिनि । संदनि दिलि में अनूपम आनंद जूं लहिरूं
उमिड़ी रहियूं आहिनि । मिठियुनि माताउनि जा कनिड़ा चइनी दिशा
उनि खां मंगल मय आवाज़नि सो भरिजी रहिया आहिनि । सत्य शील
जी सीमा, धर्म मर्यादा जो रक्षक, जुवानी अ में रिषियुनि जियां कठोर
नेम पालण वारो दृढ़ संकल्पी प्यारो राघवु लालु पंहिजी हृदय जी
आराध्य देवी ऐं प्रेम अनुगामी भायड़े लखण सहित जय जसु पाए पंहिजे
वतनि वरी रहिया आहिनि इहा खुशी अमड़ि मिठी अ खे आनंद विभोर
करे रही आहे । समुझ में नथो अचेसि मां कहिड़ी तरह पंहिजे करुणा
धाम ब्रचिड़नि जी आजियां करियां । कहिड़ा सुहिज संवारियां । हिन
वक्ति अमां खां पाणु भुलिजी वियो आहे ऐं राघव लाल जे अचण जी
झांकी अखियुनि में फिरी रही आहे ।

हरी रस जी अनुरागिणि सहेली ! परम पावन रामपुरी श्री
अयोध्या जे बाहिरि नदी अ जे कण्ठे ते शांति आश्रम जी हिक गुफा

में हलु त उतां जो दृष्य दिसूं । सारो आश्रम बड़, पाकर, रसाल आदि
वृक्षनि सां भरियलु आहे । उन्हीअ सुन्दर गुफा में क्रोड़ सूरियनि खां
बि वधीक तेज वारो ऐं क्रोड़ चंद्रमाउनि खां बि वधीक ठण्डक वारो
प्रकाश छांयलु आहे । उन्हीअ प्रकाश जे विच में श्री साकेत साई अ
जे प्रेम जो साक्षात अवितार, प्रेम जी पोख पोखण वारो सौभाग्य शाली
राजकुमारनि जे दर्शन वारो तपस्वी वेष में प्रातः स्मरणीय श्री भरत
लाल, जंहिजे मधुर नाम जे उचारण सां पाप प्रपंच अमंगलनि जा बार
मिटी था वजनि ऐं हिन लोक तोड़े परिलोक में जीउ सौभाग्यवान थो
थिए उहो श्री राघव लाल जे चरण पादुकाउनि जो पूजारी श्री भरत
लाल वाणी जी मधुर तान ते मल्हार राग में श्री राघवेन्द्र सरकार जा
गुण गाए तन्मय थी रहियो आहे । अखियुनि मां प्रेम जा अश्रुकण वीणा
खे भिजाए रहिया आहिनि । सारो समय पंहिजे प्रीतम जी सेवा में लगो
पियो आहे । कदहीं चंवर खणी पादुकाउनि मथां झूले रहियो आहे त
कदहीं ठण्डा ठण्डा चन्दन गही पंहिजे प्राण आधार साई अ जे बननि
में तपति खां रक्षा करण लाइ सदन चरणनि में मानसिक भाव सां लगाए
थो ऐं भाव में मगनु थो थी वजें । कदहीं पाण खे श्री रघुकुल चंद्र जे
चरण कमलनि खां परे ज़ाणी वेगाणे चित सां हा श्री राम ! हा प्रीतम
राम ! हा राजीव लोचन भ्राता ! हा भक्त मन रंजन साहिब श्री राम !
हे दास वत्सल प्रभू श्री राम ! इहे मधुर नाम उचारे विहिवलु थी पृथ्वी
अ ते लेथिड़ियूं थो पाए । जल खां विछुड़ियल मछिली अ वांगे तड़िफी
रहियो आहे । कुझु सुजाग थी भरिसां थाल्ह में रखियल हेरण जी
ककिड़ियुनि खे ग़णे चोदहं सालनि जा दींह ग़णे रहियो आहे । ओचितो

ध्यानु आयुसि त अजु उन लम्बे अरिसे जो पोयों द्रींहु आहे । वरी अचानक संदसि सजी ब्राहं फरिकण लगी । कृपालु प्रभु अ जे अचण जी घडी वेझी ज़ाणी मनई मन में हर्षिति थी वियो । वरी वीचारण लगो त विछोड़े जी कारी राति जी पोई घडी अची वेई आहे ऐं प्यारे साहिब जे मोटण में बाकी हिकु द्रींहु ई रहियो आहे पर अजां उन पासे खां न को संदेशो आयो आहे न वरी का पत्रिका आई आहे । जदहीं खां हनुमंत लाल हितां वियो आहे तदहीं खां सारो साहु साहिब साई अ जे कुशल कल्याण जे समाचार लाइ वाझाए रहियो आहे । लगे थो शायदि अजां मूं अभागे पंहिजी माउ जी कुटिल करिणी अ जो पूरो दण्डु न पातो आहे । इन करे ई मूं खे करुणा मूरति दया धाम दादा माउ वांगे कुटिलु समुझी पंहिजी दिलि तां लाहे छदियो आहे ।

हाय ! हाय ! मां हाणे कींअ करियां काद्रे वजां । पंहिजे सज़ण सेठि खे काथे गोलिहयां । कींअ हीअ दिनल आज्ञा छद्रे मिठे मालिक खे गोलहण वजां हाणे त संदनि दिनल अवधी समाप्त थी रही आहे । हाणे जोगी वेसु को मां संदसि पोयां बन दे निकिरी हलां ।

पर न मुंहिजे सिरजे साहिब जियं कृपा करे पंहिजो नंढिड़ो भाउ थियण जो सौभाग्य बखिशियो आहे मूं खे पक आहे उहो मालिकु पंहिजो बिरिदु सम्भारे तुरुतु अची दर्शनु देई मूं खे कृतार्थ कंदो । मुंहिजा प्राण उन आस ते ई हली रहिया आहिनि उन्हनि खे निरासु न कंदो उहो शील निधानु साई ।

मिठिड़ी अमड़ि सुमित्रा जा नैननि तारा लादुला लखण ! तोखे वार वार धन्यवाद आहे । मुंहिजा वदभागी भायड़ा तूं सचु पचु धन्य

आहीं सभी तरह सां मूं खां बाज़ी खटी वियें प्राण प्यारे सुजान शिरोमणि
श्री रामचन्द्र साईं सां परिपूर्ण अनुरागु रखी निर्मल नींह जो नातो
निबाहियुइ । पर हाय अदा ! तो बि हिन दीन हीन भायड़े जी ओन भुलाए
छट्टी । अदल ! तूं ई मुंहिजे मिठे मालिक खे मुंहिजी का सार कराइ
ऐं उब्राणिके वतन द्राहुं वठी आउ । हाय ! हाय ! मुंहिजा भला अहिड़ा
भाग किथे आहिनि, जे अहिड़ो सदोरो हुजां हां त करुणा निधान रघुकुल
मणी मूंखे पंहिजे चरण कमलनि खां पासे कीन करे हां । पर मूं खे
खोटो छोटो खोटी माउ जो ढोटो ज़ाणी रघुकुल तिलक दादा पाण
सां गटु कीन वठी वियो । चित्रकूट में वर्जी लीलायुमि तबि मुंहिजी हिक
बि न हली ।

चौ० जो करणी प्रभु समुझंहि मोरी ।

नहिं निस्तार कल्प शत कोरी ॥

हे कृपा सागर रूप उजागर दास वत्सल श्री राम प्रभू ! जे मुंहिजे
कुधनि करतूतनि द्राहुं निहारींदो त सउ कल्पनि ताई मुंहिजो कल्याण
न थींदो । सज़ण साहिब ! मां सचु थो चवां त जे मां पंहिजो पाण
संवारण ते ईंदुसि त मुंहिजो कदहीं बि कुछु न संवरंदो पर जे कदहीं तवहां
जी परम अनुकम्पा जो कणो बि मिली वेंदो त पोइ अखि छिम्भ में भलो
थी वेंदो ।

चौ० जन अवगुण प्रभु मान न काऊ ।

दीन बंधु अति मृदुल सुभाऊ ॥

हे नाथ ! तवहां जो सदां दीन बंधु ऐं मखण खां बि कोमलु स्वभाउ आहे । महिर्ष वालमीकु तवहां जे निर्मल स्वभाव जो कथन कंदे चवे थो त प्रभू मिठो विपति में फाथल मनुष्यनि खे द्रिसी दुखी थो थिए ऐं पंहिजनि सेवकनि खे सुख सम्पति में द्रिसी पिता समान प्रसन्न थो थिए । सजण साई । इहा गाल्हि तवहां जा वेरी बि मुक्ति कंठ सां गानु था करनि । साहिब ! तवहां जी निउड़त, तवहां जो मिठो बोलणु, तवहां जो कुरिब सां मिलणु भला कंहि जो चितु न चोरायो आहे । पंहिजनि सेवकनि जो अवगुणु तवहां सुपने में बि कदहीं कीन चित में रखंदा आहियो । तवहां त जंहि खे हिक वार पंहिजो करियो त पोइ हू तोड़े कहिड़ो बि नीचु हुजे त बि तरण तारण थियो पवे ।

चौ० मोरे जीअ भरोस दृढ़ सोई ।

मिलिहंहि श्री राम सगुन शुभ होई ॥

मुंहिजा मिठा नाथ ! मुंहिजे हृदय में बि तवहां जे सहज कृपालता जो भरोसो आहे । अजु मूंखे सुठा सूण था थियनि । उन मां समुझां थो जल्दु ही प्यारे श्री राघव सां मिलण जी मूं खे कोई वाधाई दींदो । मुंहिजे दुखनि जी राति सिघोई पूरी थींदी ।

चौ० बीते अवधि रहंहि जो प्राणा ।

अधम कवन जग मोंहि समाना ॥

मां सचु थो चवां त जेकदहीं चौदहं वरिहिय पूरे थियण ते मुंहिजो प्राण वल्लभु श्रीरामु, श्रीजू महाराज ऐं लखणु लालु श्री अयोध्या में न आया त पोइ मुंहिजे जियण जो आसिरो छद्रे द्रिजो । इन हून्दे बि जे हिननि पापी प्राणनि हिन भागी शरीर तां ममतु न खयों त पोइ

मूं जहिड़ो अधमु अभागी हिन संसार में बियो केरु हूंदो ।

दो० राम वृह सागर मंह भरत मगन मन होत ।

विप्र रूप धरि पवन सुत आइ गयउ जनु पोत ॥

अई अनुराग भरी पारवती ! अहिड़ी तरह प्यारे श्री राम चंद्र साईं
अ जे विरह जे समुद्र में निमाणो भरत लालु गोता खाई रहियो आहे ।
उन्हीअ समय ओचितो मंगल मूरति मारुति नन्दन हनुमान बृह्मण जो
रूपु धारे श्री राम चंद्र प्यारे जे आगमन जी खुशि खबरी रूपु जहाजड़ो
काहे आयो जंहि ते भरतु लालु वेही वृह रूप सागर खां तरी आयो ।
अरी गणेश जननी ! भाग्यवंत पुरुषनि जी तीव्र मनवांछित गाल्हि सिघोई
पूरी थींदी आहे । भरत लाल जे मन में जा प्यारे श्री रामचंद्र साईं
अ जे मिलण जी अभिलाषा हुई उहा हींअर पूरी थींदी दिसण में आई ।

दो० बैठे देखि कुशानन जटा मुकुट कृष गात ।

राम नाम रघुपति जपत सृवत नैन जल जात ॥

श्री रामचंद्र साईं अ जे अनन्य भक्त हनुमंत देव नन्दी ग्राम जी
गुफा में अची दिठो त अपार तेजवानु राजकुमारु श्री भरत लालु डभनि
जे आसण ते जटाउनि जो मुकुट पाए, वलिकल वस्त्र धारे मुग्ध वेठो
आहे । श्री रघुवर जे वियोग में वृत रखण करे जंहिजो सुकुमार शरीर
घणो लहिकारिजी वियो आहे । कमल जहिड़नि नेत्रनि मां अश्रुनि जो
प्रवाह जारी आहे ऐं मुख सां “ श्री राम राघव राम राघव राम राघव
रक्षमाम् ” इहो मधुर नाम उचारे रहियो आहे ।

चौ० देखत हनुमान अति हर्षेऊ ।

पुलकि गात लोचन जल वर्षेऊ ॥

मन महं बहुत भांति सुखु मानी ।

बोलेउ श्रवण सुधा सम बानी ॥

श्री हनुमंत लाल भक्तिनि जे सिरताज श्री भरत लाल जो दर्शन
करे अत्यंत हर्षमान थियो । भरत लाल जी कठिन तपस्या दिंसी वार
कांडारजी आयसि । अखिड़ियुनि मां आसूं वहण लगसि । मनई मन में
श्री भरत लाल खे धन्यवाद दिनाई ऐं हृदय में घणो सुखु मजीं वृह व्याकुल
भरत लाल खे अमृत खां बि वधीक आराम दियण वारा वचन चवण
लगो ।

चौ० जासु विरह सोचहु दिन राती ।

रटहु निरंतर गुण गण पौती ॥

रघुकुल तिलक सुजन सुखदाता ।

आयउ कुशल देव मुनि त्राता ॥

रिपु रन जीति सुजस सुर गावत ।

श्रीजू अनुज सहित प्रभु आवत ॥

हे संत सिरताज श्री भरत लाल जू ! जंहि जीवन जियारे कौशल्या
प्राण प्यारे, दशरथ राज दुलारे, संत सुखकारी अवध विहारी श्री राम
चन्द्र साईं अ जे वियोग व्यथा में तूं एतिरे कदुरि व्याकुल आहीं, जंहि
सरल सनेही समर्थ साहिब गरीब निवाज़ श्री राम चन्द्र साईं अ जो
मधुरु नामु तूं दींह राति थो उचारीं, जंहि जे देव मुनि वन्दति
चरणारिविंदनि जो निर्निमेश ध्यानु थो करीं, ऐं जंहि अनंत महिमावान
मरियादा पुरुषोत्तम धर्म धुरंदड़ पूजनीय भ्राता, रघुकुल भूषण राघवलाल

जा गुणानिवाद गानु करे मगनु थो थिएं उहो सूर्यवंश जो सूर्य, रघुवंश
जो जसु उज्ज्वलु करण वारो, सज़ण सुखदाई, देवताउनि ऐं मुनीश्वरनि
खे निर्भय करे विजई बणी, दुरात्मा रावण खे वंश समेत नाशु करे पंहिजी
प्राणेश्वरी ऐं भ्राता लखण लाल सहित आनंद मंगल सां हर्षमानु थी
अयोध्या अचनि था । देवताऊं संदनि मथां जै जै धुनि करे गुलनि जी
वर्षा कंदा अचनि था । हे भक्त मन भावन तूं बि शोचु त्यागे स्नेह भरिए
साई जो दर्शनु करे नेत्र ठारि ।

चौ० सुनत वचन सब बिसरे दूखा ।

तृषावंत जिमि पाय पियूषा ॥

वृह वारिद में मगनु श्री भरत लालु इहे श्रवण सुखदाई वचन
बुधी अपार प्रसन्नता में आयो । अखिछिंभ में सभु दुखिड़ा विसरी
विससि । जियं महा घोर बरपट में उजायल जीव खे अमृत जो कटोरो
मिली वजें । अहिड़ी खुशी श्री भरत लाल खे थी । जियं कंहि जन्म जे
कंगाल खे सोन जो सुमेरु प्राप्त थी वजें तंहि खां बि वधीक आनंद
भरत लाल खे थियो ।

चौ० को तुम तात कहां ते आए ।

मोंहि परम प्रिय वचन सुनाए ॥

इन्हीय आनंद में गद् गद् थी श्री भरत लाल नेण मथे करे
निहारियो । पंहिजे सन्मुखि सुन्दर बृह्मण खे दिसीं पहिरीं खेसि दण्डवत
प्रणामु कयाई । पोइ श्रद्धा प्यार मां हथिड़ा जोड़े पुछण लगो त हे पर
उपकारी देवता ! तूं केरु आहीं ? कहिड़े पवित्र देश खां आयो आहीं ?
मूं दुखी अ खे अत्यंत प्यारा वचन बुधाए मुंहिजो दुखु निवृत कयो अथई।

हे सज्जन संत ! तूं पंहिजो पवित्र परिचयु बुधाइ । मूं त इयें प्रणु कयो
हो त जेको मूं खे प्यारे राघव लाल जे अचण जो सुखदु समाचार
बुधाईदो तंहि जो चरण पंहिजुनि अखियुनि सां चुमंदुसि । तूं मूं खे उहो
सौभाग्य दे ।

चौ० मारुति सुत मै कपि हनुमाना ।

नाम मोर सुनु कृपा निधाना ॥

दीन बंधु रघुवर कर किंकर ।

सुनत भरत भेटेउ उठि सादर ॥

श्री भरत लाल जा इहे विनीति वचन बुधी श्री अंजनी नन्दनु प्रेम
में भरिजी चवण लगो । हे राजकुमार ! मां पवन सुतु बांदरु आहियां
ऐं दीन वत्सल, दीन बंधू बिना कारण कृपाल, दुख रहित दयाल श्री
राघव लाल जे चरणारिविंदनि जो ब्रान्हो आहियां । एतिरो बुधण सां
राजकुमार भरत उमंग मंझा उथी श्री हनुमंत खे भाकुरु पातो ।

चौ० मिलत प्रेम नंहि हृदय समाता ।

नैन श्रवत जल पुलिकत गाता ॥

कपि तव दरश सकल दुख बीते ।

मिले आज मोहि श्री राम प्रीते ॥

अई शैल राज कुमारी ! जंहि महल श्री भरत लाल हनुमंत खे
प्रेम सां भाकुरु पातो ओद्री महल जा श्री भरत लाल खे खुशी थी उन
जो वर्णनु केरु करे सघंदो ? अखिड़ियुनि मां नीह जो जलड़ो वहाए गद्
गद् कंठ सां रघुकुल जो उज्यारो श्री भरत लाल पवन पुत्र श्री राम

दूत खे वरी वरी छाती अ सां लाए चवण लगो । हे कपि श्रेष्ठ ! तुंहिजे
भाग भरिए दर्शन सां मुंहिजा सभु दुख लही विया । तुंहिजो आगमनु
असां अवध वासियुनि लाइ बसंत समान सुखकारी आहे । हे सखा !
तुंहिजो दर्शन करण सां एद्दी त खुशी थी आहे जणु प्यारे श्री राघव
लाल सां मिलियो आहियां ।

चौ० बार बार बूझी कुशलता ।

तो कहुं देउं काह सुनु भ्राता ॥

इह संदेश सरस जग माहीं ।

करि विचार देखउं कछु नाहीं ॥

श्री भरत लाल वारे वारे पुछण लगो त मुंहिजो जीवन प्राणु,
साहिबु सुजान, निमाणनि माणु, जेको द्रिए दद्रनि खे दानु, मालिकु
महिरबानु, संत सुखदाई शील सिंधु रघुराई, श्री लक्ष्मण जो भाई ऐं
मिठिड़ी अमिड़ श्री मिथिलेश जी ज़ाई, पंहिजे सारे समाज सहित सकुशल
हुआ ? हे सखा ! उन्हनि जो कुशालु कल्याण ऐं मधुर गुणावली बुधाए
मुंहिजे ततल हृदय खे ठारि । मुंहिजा दिलिबर भायड़ा ! हिन खुशि
खबरी जी भेटा मां तोखे छा द्रियां ? मुंहिजो प्राण आधार श्री राम
कुशल कल्याण सां अची रहियो आहे । इन संदेश जे समान मुंहिजे लाइ
सारे जगत में बी का कहानी न आहे । उन जी भेटा द्रियण लाइ बि
मूं वटि कछु कीन आहे । मां छा करियां ? ' जो प्रीतम जी बात सुनावे
कहु नानक क्या दीजे । शीश कटे बेसन कीजे बि सिर विच सेव करीजे ।'
प्रीतम प्यारे जूं मिठिड़ियूं ग़ाल्हियूं बुधाइण वारो ई सचो सुखदाई मित्र
आहे । उन जे मथां तनु मनु घोरे छद्रिजे त बि थोरो आहे ।

चौ० नाहिन तात उरनि मैं तोही ।

अब प्रभु चरित सुनावहु मोही ॥

हे मनठार मित्र! मां तुंहिजे कर्ज खां कदहीं बि आजो न थींदुसि ।
तो जहिड़ो सनेही सन्तनि जी ब्रान्हप बि क्रोड़ राजायुनि जे सुखनि
खां वधीक सुखदाई आहे । हे यार ! मूं खे हाणे प्यारे श्री राम जी
मधुर कथा बुधाइ । प्रभू अ जी कथा ततल हृदय खे अमृत खां बि सरस
ठण्डी करण वारी आहे । कननि लाइ मंगल सरूपु आहे । मन जी सभिनी
चिन्ताउनि जे धुअण वारी आहे । पृथ्वी अ ते कंहि भाग्यवंत खे ई प्राप्त
थींदी आहे इयें सत् शास्त्र ऐं सन्त चवनि था ।

चौ० तब हनुमंत नाइ पद माथा ।

कही सकल रघुपति गुण गाथा ॥

कहु कपि कबहुं कृपाल गुसाई ।

सिमरहिं मोंहि दास की नाई ॥

श्री राघवलाल जे अनुरागी भ्राता जा इहे निमाणा वचन बुधी
हनुमंतु देवु प्रेम में गद् गद् थी भाग्यवंत भरत लाल जे चरणनि ते
मथो टेके प्यारे राघव जा गुण कीर्तन गाया जंहि खे बधी भरत लालु
प्रेम में झूलण लगो जिय सपेरे जी मुरली अ ते नांगु झूर्लींदो आहे ।
अपार अनुराग में भरिजी, हिचिकियूं दींदो वरी भरत लालु चवण लगो ।
हे अंजनी कुमार ! कृपा करे मूं खे बुधाइ त सहीं मुंहिजो कृपालु कौशल
धणी कदहीं पंहिजे हिन ब्रान्हे खे संभारींदो हुआ ?

छं० निज दास ज्यों रघुवंश भूषण कबहुं मम सुमरन करयो ।

सुनि भरत वचन विनीति अति कपि पुलकि तन चरणनि परियो ॥

रघुवीर निज मुख जासु गुन गण कहत अग जग नाथ जो ।

काहे न होय विनीत परम पुनीत सद्गुण सिंधु सो ॥

हे केसरी कुमार ! श्री रघुवंश जो गृहिणो श्री कौशल्या नन्दनु,
जग वन्दनु, सन्तनि उर चन्दनु प्यारे श्री रामचंद्र साईं अ कदहीं कुरिब
मां सम्भारे पंहिजी मधुर वाणी अ में इयें चयो त अयोध्या में असां
जो हिकु सेवकु भरतु आहे । भरत लाल जा इहे प्यार भरिया वचन
बधी हनुमंत देवु रोई भरत लाल जे चरणनि ते किरी पियो गद् गद्
वाणी अ सां सनेही सजण भरत लाल खे चयाई त हे तात ! तूं छोन
अहिड़ो कुरिब भरिये निउड़त निधानु थींदे जो अखिल बृह्माण्ड जो साईं,
सुरमुनि वन्दित चरणनि वारो परम धुरीनि, शील स्नेह जो आगार,
सन्तनि जो प्राण आधार श्री राम चंद्र प्यारो बनिडे में वार वार तुंहिजा
गुण गाए अखिड़ियुनि मां आंसू वहाईदो आहे । पोइ तूं छोन सद गुणनि
जो समुद्र थींदे । तो खां परम पवित्र बियो केरु थींदो ।

दो० राम प्रिय तात तुम सत्य बचन ममु तात ।

पुनि पुनि मिलत भरत सन हृदय न हर्ष समात ॥

हे लक्षण धाम लाडुला भरत लाल ! तूं प्राण प्यारे राम चंद्र
साईं अ खे प्राणनि खां बि प्यारो आहीं । हे दादा ! मां इहा खुशामद
कोन थो करियां । इहो मुंहिजो सचो कथनु आहे त तूं श्री रामचंद्र खे
राति दींह यादि आहीं । निण्डड़ी अ में पासो वराईदे बि कुरिब निकेतु
श्री रामचंद्र भाउ भरत किथे आहीं चवंदो आहे । भरत लालु परम कृपाल
साईं अ जी पंहिजे मथां एतिरी अनुकम्पा बुधी उमंग में उन्मति थी
हर हर हनुमंत खे भाकुर पाइण लगो । भरत लाल जे हिये में खुशी

ई न पई समाइजे । मिठिड़ा रघुकुल लाल तुंहिजी जै हुजे । अशरणि
शरणि दयाल तुंहिजी जै हुजे । वेरियुनि सां भी भलाई करण वारा नाथ
तुंहिजी जै हुजे । दिठल दोह भुलाइण वारा साईं तुंहिजी जै हुजे । बेघरनि
खे घर दियण वारा साहिब तुंहिजी जै हुजे । उघाड़नि खे ढकण वारा
ढोल तवहां जी जै हुजे । इन रीति पंहिजे पूजनीय भ्राता जी जैकार मनाए
भरत लालु प्रेम में मगनु थी वियो ।

दो० भरत चरण शिर नाइ तुरत गयउ कपि राम पंहि ।

कही कुशल सब जाइ हर्षि चले प्रभु यान चढ़ि ॥

तंहि खां पोइ भरत लाल जे चरणनि में मथिड़ो रखी आज्ञा वठी
हनुमंतु देव प्यारे श्री राघव लाल वटि आयो । मंगल मोद निधान साहिब
श्री राम खे अयोध्या जो कुशल समाचार बुधायाई । पंहिजे नढ़िड़े भाउ
प्यारे भरत जो अनुरागु ऐं उत्कण्ठा बुधी अपार हर्ष में भरिजी बिना
देरि जे पुष्पक विमान ते बृजमान थी प्रभू मिठा श्री अयोध्या दे हलण
लगा ।

चौ० हर्षि भरत कौशल पुर आए ।

समाचार सब गुरहिं सुनाए ॥

पुनि मन्दिर मंह बात जनाई ।

आवत नगर कुशल रघुराई ॥

हेद्राहुं वरी श्री भरत लालु अपार हर्ष में गद् गद् थी श्री
अयोध्या पुरीअ अची श्री गुर देव खे सभु समाचार दिनो । गुरदेव खे
प्रसन्न करे भरत लालु वरी राज महल में आयो जिते स्नेह भरी अमड़ि
श्री कौशल्या महाराणी प्यारे राम जे मोटण लाइ मंगल मनाए रही हुई ।

माड़ी अ वेही खेमकरी खे पिए लीलायाई ।

चौ० खेमकरी बलि बोलि सुबानी ।

कुशल सहित आवत राजधानी ॥

अरी कुंकुम वदन वारी देवी खेमकरी ! तुंहिजो मधुर नामु कुशल
कल्याण करण वारो आहे । तूं पंहिजे नाम खे सार्थक कजि । अमृत वाणी
बुधाए मुंहिजे हृदय जी तपति मिटाइ । बुधाइ भेनड़ी त मुंहिजा बन
वासी बचिड़ा कदहीं कुशल साणु पंहिजे अडण में ईदा । इहो मन वांछित
दानु अवढर दानी शंकरु भवानी कृपा करे मूं बान्हड़ी खे दींदो ।
मुंहिजूं उजायल अखियूं श्री जानकी रामचंद्र लखण लाल जो रूप रसामृत
पानु कंदियूं । मुंहिजी हीअ सखिणी गोद सिघोई भरिबी । इंये अंचलु
पसारे अमड़ि देवनि खे मनाए रही आहे । उन वक्त ओचितो ई श्री भरत
लाल उमंग सां अची चयो त मिठी अमां ! तुंहिजी उबाणकी दिलि जो
आरामु, मन मोहनु अभिरामु, सांवलिड़ो सुख धामु, लादुलो ललित
ललामु, कृपा जल भरिपूर घनश्याम श्री युगल सरकार वदभागी लखण
सहित पुष्प विमान ते चढ़ी तो वटि अची रहिया आहिनि । अमड़ि मिठी !
श्री रंगु सुलतानु थियो अथई महिरबानु, दुखियनि खे दिनाई द्राणु, लथो
अन्दर जो अरिमानु, हाणे उथी दे मंगतनि खे दान, हलो हली करियूं
सजण साई अ जो सन्मानु, अमां थियो आ अजु मुंहिजो पूरो वृतु महानु,
सिघो मिलंदो साहिबु सुख धामु । अमड़ि उथी मंगल मनाइ ऐं वाधायूं
वराइ, थियो सतिगुरु सचो सहाय ।

चौ० सुनत सकल जननी उठि धाई ।

कहि सब कुशल भरत समुझाई ॥

बुधी ठरी पई कौशल माय, बचिड़े भरत खे गलि लाय, छाती
अ सां लिपटाइ, चुमी मुखुड़ो चाह, स्नेह में सराबोर थी वेई मिठिड़ी
अमां । समाचार पाए श्री सुमित्रा आदि माताऊं बि डोड़ंदियूं आयूं अची
दिनाऊं अमड़ि खे वाधायूं । राघव जे अचण जो समाचार पुछियाऊं ।

चौ० समाचार पुरि वासिनि पाए ।

नर अरु नारि हर्ष धाए ॥

सारी अयोध्या में इहा खुशि खबरी वायूअ वांगे छाड़ंजी वेई । नर
नारियूं ब्रार बुढा सभु हर्ष में भरिया श्री जानकी वल्लभ श्रीराम,
स्नेहियुनि सुखधाम तुंहिजी जै हुजे । जै जै कार कंदा सभु श्री कौशल्या
अमड़ि जे अंडण में अची गदु थियो ।

चौ० दधि दुर्बा रोचन फल फूला ।

नव तुलसी दल मंगल मूला ॥

भरि भरि हेम थार बर भामिनि ।

गवत चलीं सिंधुर गामिनि ॥

श्री अयोध्या जूं नारियूं सींगार करे मंगल मय दही छब्रि गोरोचनु
फल फूल, नवां ताजा तुलसी दल सोननि थाल्हनि में भरे, गज गामिनियूं,
सुरभियूं कामिनियूं स्नेह वान सुहागिणियूं मंगल गीत गाईदियूं मिठी
अमड़ि कौशल्या जे अंडण में अची गदु थियूं ॥

चौ० जो जैसे तैसे उठि धावहिं ।

बाल वृद्ध कोऊ संग न लावंहि ॥

एक एक सन पूछंहि धाई ।

तुम देखे दयाल रघुराई ॥

जे जहिडे हाल में हुयूं तंहि हाल में डोड़ंदियूं आयूं । बरानि ऐं
बुढनि खे पाण सां खणण में बारु पयूं समुझनि । सभु हिक बिये खां
उमंग मां पयूं पुछनि त अदी ! भेण ! सचु बुधाइ तो दया सिंधु श्री
राम चंद्र साईं अ खे दिठो । कींअ आहिनि ?

चौ० अवध पुरी प्रभु आवत जानी ।

भई सकल शोभा की खानी ॥

भा सरयू अति नृमल नीरा ।

बहे सुहावन त्रिविधि समीरा ॥

पंहिजे स्नेह भरिए स्वामी अ जो आगमनु ज़ाणी सारी अयोध्या
शोभ्या जी खाणि थी पई । ठण्डी सुगंधि मई हवा होरे होरे हली शरीर
ऐं मन खे मोहे रही आहे । सरियू नदी बि निर्मल जल सां भरिजी, कलि
कलि कंदी, मंगल मोद निधान प्रभू अ जा ज़णु मंगल गाए रही आहे ।

दो० हर्षत गुर परिजन अनुज भूसुर वृद समेत ।

चले भरत अति प्रेम मन सनिमुख कृपा निकेत ॥

हाणे अपार खुशी अ में मगनु श्री भरत लालु, श्रीगुर वशिष्ठ देव,
सुमंत आदि मंत्रियुनि, भ्राता शत्रुघ्न ऐं बृह्मणनि जी टोली साणु करे
प्रेम में गद् गद् थी कृपा निकेत श्री राम जी अगुवानी अ लाइ दुलह
दमाननि सां अयोध्या खां बाहिरि अचण लगो ।

दो० बहुतक चढ़ीं अटारहिं निरखंहि गगन विमान ।

देखि मधुर सुर हर्षत करंहि सुमंगल गान ॥

उन वक्त केतिरियूं नीह भरियूं अयोध्या जूं नारियूं सभु कम कारियूं
छट्टे प्यारे राघव जे दर्शन उत्साह में मनु गट्टे अटारियुनि ते चढ़ी आकाश

मार्ग खां इंदे प्रभू श्री राम जे विमान खे तकण लगियूं परे खां पुष्प विमान
जो घरिडु घरिडु आवाजु बुधी हर्ष में भरिजी कोयलि खे बि लज़ाइण
वारे मिठे स्वर सां राघव प्यारे जा मंगल मनाइण लगियूं ।

दो० राका शशि रघुपति पुरी सिंधु देखि हरषान ।

बढ़े कुलाहल करत जिमि नारि तरंग समान ॥

उन्हीअ वक्त जी शोभा निहारे गोस्वामि तुलसीदास प्रेम भरी उपमा थो
दिये । आकाश रूप पुष्प विमान में पूर्णमासी अ जे चन्द्रमा समान श्री
राघवेंद्र सरकार आहिनि । श्री अयोध्या नगरी समुद्र समान आहे । श्री
रामचंद्र प्यारे चन्द्रमा खे दिसी उमंग में अची लहिरियूं थो दिए ।
अयोध्या वासियुनि जा मंगल गान जणु समुद्र जी गजगोड़ आहे ।
अयोध्या जूं स्त्रयूं जो हथिड़ा खणी नाच करे रहियूं आहिनि उहो जणु
समुद्र जूं छोलियूं ऐं तरंग आहिनि । इहो अनूपम आनंद श्री अयोध्या
में वधंदो रहे इहा मूं बान्हड़े जी आशीश आहे ।

चौ० इहां भानु कुल कमल दिवाकर ।

कपिहिं दिखावत नगर मनोहर ॥

होद्राहुं वरी पुष्प विमान में सूर्य कुल जो सिरताज अयोध्या जो
भावी महाराजु, सूर्य वंश जे गुलिड़नि खे टिड़ाइण लाइ सूर्य समान,
महिरबान धणी, सुग्रीव आदि बान्दरनि खे पंहिजी रमणीक पुरी देखारे
रहिया आहिनि । पंहिजे चन्द्र वदन सां साकेत पुरी श्री अयोध्या जी
महिमा समुझाए रहिया आहिनि ।

चौ० सुनु कपीश अंगद लंकेशा ।

पावन पुरी रुचिर यह देशा ॥

यद्यपि सब वैकुण्ठ बखाना ।

वेद पुराण विदित जग जाना ॥

अवध सरस प्रिय मोहि न सोऊ ।

यह प्रसंग जानइ कोऊ कोऊ ॥

हे कपिपति सखा सुग्रीव ! बचा अंगद ! हीय असांजी परम पवित्र
शोभा निधान निर्मल नगरी श्री अयोध्या पुरी आहे । जेतोणीक मुंहिजे
निज धाम वैकुण्ठ खे सभेई वेद पुराण संत साराहीनि था ऐं सभिनी
बृह्मंडनि में रमणीक ऐं सुन्दर चवनि था तदहीं बि उहा मूं खे
अयोध्या पुरी अ बराबर मिठी न आहे । हे सखा ! ‘ सहस वर्ष काशी
बसे, मथुरा वर्ष पचास । एक पलक अयोध्या बसे तो तुले न तुलसीदास ।’
अहिड़ी अपार महिमा वारी हीय अयोध्या पुरी आहे । इन्हीय गाल्हि खे
के रसिक पुरुष ई ज़ाणी सघन था । श्री अयोध्या साधारण जीवनि लाइ
अगम आहे ।

चौ० जन्म भूमि मम पुरी सुहावन ।

उत्तर दिशि बह सरयू पावन ॥

जा मज्जन ते बिनहिं प्रयासा ।

मम समीप नर पावहिं वासा ॥

अति प्रिय मोहि यहां के वासी ।

मम धामदा पुरी सुख रासी ॥

हे सखा ! मुंहिजी जन्म भूमि सदा सौभाग्य वारी सुहावनी नगरी
आहे जंहि जे उत्तर में परम पूजनीय पावन सरयू नदी थी वहे जा श्री
वैकुण्ठेश्वर श्री विष्णु नारायण जे तुलसी देवी अ लाइ करुणा करे आंसुनि

मां प्रघट थी आहे । जंहि में हिक वार इश्नान करण सां बिना परिश्रम
जे सभेई मनुष्य मुंहिजे समीप मुक्ति प्राप्त था कनि । श्री अयोध्या निवासी
मूंखे प्राणनि जे समान प्रिय आहिनि । उन्हनि जेई स्नेह भक्ति जे स्वाद
वठण लाइ ऐं उन्हनि खे तपस्याउनि जे फल दियण लाइ पंहिजो साकेत
लोकु छट्टे भू मण्डल में प्रघटु थियो आहियां जिंय अनन्त बृह्मांडनि जे
पार साकेत धामु मुंहिजो निज धाम आहे तिंय ही श्री अयोध्या बि मुंहिजे
लीला स्थान श्री साकेत समान आहे । श्री अयोध्या नगरी सभिनी सुखनि
जी खाणि आहे ।

चौ० हर्षे सब कपि सुनि प्रभु बानी ।

धन्य अवध श्री राम बखानी ॥

सुग्रीव आदि सभेई सजण प्रभू अ जा मधुर वचन बुधी अपार
हर्ष में गद् गद् थी जै जै कार जी धुनि करे श्री अयोध्या खे धन्य
धन्य चवण लगा । जंहि नगरी अ खे श्री रामचंद्र साई पाण थो साराहे
उहा अवधपुरी धन्य आहे, धन्य आहे ।

चौ० राजा राम श्री जानकी राणी ।

गावंहि अवध अवध रजधानी ॥

गावंहि गुन सुर नर मुनि बानी ।

सदा सहाय महेश भवानी ॥

दो० आवत देखे लोग सब कृपा सिंधु भगवान ।

नगर निकट प्रभु प्रेरियउ उतरेउ भूमि विमान ॥

कृपा जे समुद्र श्री राम चंद्र साई श्री भरत लाल आदिकनि खे
अगवानी अ लाइ मथाई ईदो दिठो । तदहीं पुष्प विमान खे प्रेरणा करे

हेठि लाथो । विमान पृथ्वी अ खां द्रह हथ मथे स्थिति थियो । श्री विभीषण ओद्री महिल रतन जटित द्राकणि विमान सां लगाई । उन्हीअ ते रघुकुल साई सखा सुग्रीव जो हथु हथ में वठी विमान तां हेठि लहण लगा । भक्त राज विभीषण श्रद्धावान सेवक वांगे पंहिजे कीमती दुशाले सां उन द्राकणि जा द्राका साफु करण लगो । सभु अयोध्या वासी अचरज भरी निगाह सां पंहिजे हृदय आधार साहिब जो दर्शन करे सुखी थिया ।

दो० उतरि कहेउ प्रभु पुष्पकंहि तुम कुबेर पंहि जाहु ।

प्रेरत राम चलेउ सो हर्ष विरह अति ताहु ॥

कृपा निधान प्रभू श्री राम चंद्र साई सजे समाज सहित पुष्पक तां हेठि पधारिया । वरी पुष्प विमान खे आज्ञा कयाऊं त तूं हाणे पंहिजे स्वामी कुबेर वटि वजु ।

प्रभु अ जी आज्ञा सिर ते रखी हर्ष ऐं विरह में भरिजी पुष्पक विमान कुबेर दे रवानो थियो । हर्ष उन करे थियुसि जो दुरात्मा रावण जे कब्जे खां हींअर मुक्ति ऐं श्री अवध नाथ जी सेवा जो सौभाग्य पातो हुआई पर परम कृपाल प्रभू जे चरणारिविंदनि खां विछुड़न करे दुखी थी अखियुनि मां आसूं वहाईदो प्रभू अ जा गुण गाईदो पंहिजे हृदय में मानसी भाव सां प्रभू अ जा चरण कमल बृजमानु करे रवानो थियो । वरी कुबेर जे आज्ञा सां सिघोई मोटी अची श्री रघुवंश नाथ वटि विनय कयाई त नाथ ! कुबेर भण्डारी अ मूं खे आज्ञा दिनी आहे त हाणे सदा लाइ तवहां जी सेवा में रहां । करुणा निधान प्रभू अ खेसि कृपा भरी दृष्टि सां निहारे आज्ञा दिनी त तूं हालु वजी तीर्थ यात्रा करि । जदहीं तोखें सम्भारियूं तदहीं अची हाजुर थिजि । “ सदा जियोमि साई !

तवहां जो हुकम नामो मूं खे सिर ते आहे ।” इयें चई प्रभू अ खे प्रणामु
करे आशीशूं द्रियण लगो ऐं तीर्थनि ते वजी प्रभू मिठे जा मंगल मनाइण
लगो ।

चौ० आये भरत संग सब लोगा ।

कृष तन श्री रघुवर वियोगा ॥

हेद्राहुं श्री भरत लाल सां गदु नेह भरिया अवध वासी अची रहिया
आहिनि । सभेई प्यारे राघवलाल जे वियोग में दुबिरे शरीर वारा हुआ ।
सभिनी जे अखियुनि खां स्नेह जो जलु वसी रहियो हो । सभेई द्रकंदड़
चपनि सां पंहिजे लंका विजयी शूरवीर साई अ जी जै जै मनाइण लगा ।

चौ० बामदेव वशिष्ठ मुनि नायक ।

देखे प्रभु महि धरि चरण सायक ॥

धाइ धरे गुर चरण सरोहरु ।

अनुज सहित अति पुलक तनोरुह ॥

भेटि कुशल बूझी मुनिराया ।

हमरे कुशल तुम्हारिंहि दाया ॥

जिये गऊ पंहिजे बछुड़े खे प्यार सां चटींदी आहे उन तरह राजा—
धिराज श्री राम चंद्र प्यारे खे मुनिवर श्री वशिष्ठ देव पंहिजी गोद में
करे मस्तक खे चुमियूं द्रियण लगो ऐं आलिंगनु करे गद् गद् वाणी अ
सां पुछण लगो । हे मुंहिजा अलिबेला कुमार ! पंहिजो कुशल समाचार
बुधाइ । निमृता जे सागर श्री रामचंद्र उजागर नीह नीति नागर पंहिजा
हस्त कमल जोड़े कुरिब मां चयो त मुंहिजा समर्थ गुरु देव तवहां जी

कृपा दृष्टि मुंहिजा सभु कम संवारिया आहिनि । घर ऐं बनड़े में तवहां
जी कृपा ई रक्षक रही आहे ।

चतुर दिशा कीयो बलु अपनो सिर ऊपर कर धारियो ।

कृपा कटाक्ष अवलोकन कीनो दास को दूख बिदारियो ॥

रघुकुल राखियो सतिगुर शूरे ।

अहिड़ा विनय भरिया वचन बुधी गुरुदेव हर्षमान थी वियो ।

आशीश कंदे चयाई त बचिड़ा ! शल सदां अविचलु राजु माणींदें ।

चौ० सकल द्विजंहि मिलि नायउ माथा ।

धर्म धुरंदर श्री रघुनाथा ॥

धर्म धुरंदड़ श्री रघुकुल नाथ तंहि खां पोइ सभिनी बृह्मणनि खे
मस्तक निवायो । सभिनी बृह्मणनि बि हर्ष सां आशीश देई स्वस्ति वाचन
कयो ।

चौ० गहे भरत पुनि पुनि पद पंकज ।

नमत जिनंहि सुर मुनि शंकर अज ॥

ऐतिरे में करुणा रस में लबा लब भरपूर, अवचल नेह वारो भायड़ो
भरतु सोभारो डोड़ पाए पंहिजे पूजनीय भ्राता जे चरणारिविंदनि खे
चम्बुड़ी पयो जिनि चरणनि में देवताऊं, शंकर, मुनीश्वर ऐं बृह्मदिक
बि प्रीति सां प्रणाम था करनि ।

चौ० परे भूमि नंहि उठत उठाए ।

बर करि कृपा सिंधु उर लाए ॥

श्यामल गात रोम भए ठाढ़े ।

नव राजीव नयन जल बाढ़े ॥

जिंय कंगाल खे धनजी पेती मिठी लग्दी आहे तंही खां बि
वधीक प्यारा आहिनि जंही खे पंहिजे स्नेह भरिए स्वामी अ जा चरण
कमल । भाइप भक्ति में परम उज्यारे श्री मांडवी देवी अ जे प्यारे श्री
भरत लाल खे चरणनि में पियलु दिसी कृपा जो समुद्र श्री रामु पंहिजे
हथनि सां उथारण लगो । पर रोई रोई चरणनि खे चुमण वारो भरत
उन्हनि खां जुदाई न पियो थिए । तदही श्री राघव लाल खेसि ज़ोर
सां उथारे पंहिजी छातीअ सां लगायो । बई सांवरा कुमार, बिन्ही जो
तपस्वी वेषु, बई कृष गात, बिन्ही जा नेत्र प्रेमाश्रुनि सां भरियल, इन्हनि
बिन्ही भाउरनि जे मधुर मिलण जो आनंद शेषु शारदा भी वर्णन करण
में समर्थ न आहिनि । उन वक्त देवताऊं कल्प वृक्ष जे गुलनि सां वर्षा
करे स्नेही जोड़े खे आशीर्वाद दियण लगा । जै जैकार ऐं दुंदभियुनि जे
धुनि सां सारो आकाशु मण्डलु गूंजण लगो ।

छं० राजीव लोचन श्रवत जल तन ललित पुलकावलि बनी ।

अति प्रेम हृदय लगाय अनुजहिं मिले प्रभु त्रिभुवन धनी ॥

प्रभु मिलन अनुजंही सोह मो पंहि जात नंही उपमा कही ।

जनु प्रेम अरु श्रंगार तनु धरि मिले बर शुषमा लही ॥

बूझत कृपानिधि कुशल भरतहिं वचन वेग न आवहीं ।

सुनु सिवा सो सुखु बचन मन ते भिन जान जो पावही ॥

अब कुशल कौशल नाथ आरत जानि जन दर्शन दियो ।

बूझत विरह वारीश कृपा निधान मोहि कर गहि लियो ॥

कमल नयन कृपा वारिधि श्री राम चंद्र साईं पंहिजे प्राण प्यारे

भरत लाल खे जंही महल भाकुरु पातो उन महल परम कृपाल प्रभू

अ जे नील कमल जहिड़ियुनि अखियुनि मां जल जूं बून्दू मोतियुनि वांगे
वसण लगियूं । सभेई अंग पुलकायमान थी विया । गहिरे प्यार स्नेह सां
वारे वारे भरत लाल खे आलिंगनु करण लगा । उन्हीय समय जी उपमा
कवि शिरोमणि गोस्वामी तुलसीदास जूं इयें था दियनि त जणु प्रेमु ऐं
श्रंगार रस सरूप धारे पाण में मिली रहिया आहिनि । वरी अयोध्या
सुहाग त्रिलोक पति पाबोह सां पंहिजे अनुरागी भायड़े खां कुशल
समाचार पुछण लगा पर प्रेम नगर जे निवासी कुमार भरत खां स्नेह
जी अधिकता जे करे मुखमां वचन बि न पिया निकिरनि । अई प्रेम
तरंगनी पारवती ! भरत लाल हींअर अपार सुख जे समुद्र में अहिड़ो
त मगनु थी वियो आहे जो संदसि मनु बुधि वाणी टेई उन सुख जे
वेग में वही रहिया आहिनि । नेठि धीरज जो आसरो वठी हिचिकियूं
दींदे श्री माण्डवी वल्लभु चवण लगो । अब कुशल कौशलनाथ ! ओ
मुंहिजा देवताउनि, सन्तनि, रिषियुनि, मुनियुनि, निमाणी अयोध्या, सारे
जगत जा प्राणाधार साईं हिन घड़ी अ ई मूं लाइ कुशल आनंद जो बादलु
वरिसी रहियो आहे । छो त अशरणि शरणि प्रभू तवहां मूं खे दीनु
दुखी ज़ाणी, पंहिजो बिरदु सुजाणी, कृपा भरियो दर्शनु देई मूं सां भालु
भलायो आहे । मां त वियोग जे दुख सागर में बुढ़ी रहियो होसि । कृपा
मंझा मूं असहाय जी अची बांह पकिड़ी अथव । ओ मुंहिजा सुहिणा साईं!
मां क्रोड़ जन्मनि ताई तवहां जे दर जो दासु बणी सेवा करियां तदहीं
बि दिलिबर तवहां जो हिकु थोरो बि न लाहे सघंदुसि । मिठी अमड़ि
कौशल्या देवी अ जे नैननि जा तारा श्रीराम सुख धाम तवहां जी सदां
जै जै हुजे ।

दो० पुनि प्रभु हर्षि शत्रुघ्न भेटे हृदय लगाय ।

लक्ष्मण भेटे भरत पुनि प्रेम न हृदय समाय ॥

तंहि खां पोइ परम कृपालु प्रभु अ बाल शत्रुहन खे बि छाती अ
सां लाएप्यार कयो । वरी लक्ष्मण लालु ऐं भरत लाल पाण में सनेह
सां मिलिया । बई प्रेम में गद् गद् थी विया । बई श्री रामचन्द्र जे चन्द्र
मुख जा प्यासा चकोर आहिनि बई घनश्याम श्रीराम भद्र जी रूप
माधुरी अ जी स्वांति बूंद लाइ चात्रिक वांगे प्यासा आहिनि । बई प्रभू
मिठे जी शोभा जे समुद्र जूं मछिलियूं आहिनि । बई अपार आनंद में
मगनु थी विया ।

चौ० भरतानुज लछिमन पुनि भेंटे ।

दुसह विरह संभव दुख मेटे ॥

सीया चरण भरत सिर नावा ।

अनुज समेत परम सुख पावा ॥

वरी लक्ष्मण लालु शत्रुहन लाल सां मिलियो । लखण लाल पंहिजे
नंढिड़े भायड़े जे हथनि खे चुमी भायड़े खे प्यार कयो । शत्रुहन लाल
बि भ्राता जे चरणनि में वन्दनु करे उन्हनि खे चुमियो । नेणनि मां
अनुराग जो जलु वही रहियो अथसि । गद् गद् कंठ सां वदभागी दादा !
शल खुशि हून्दे चई विरह जे दुख खे आनंद जी नदीअ में लोड़िहे छदियो ।

वरी भरत लाल ऐं शत्रुहन लाल रुअंदे रुअंदे, परम स्नेहिणि, अति
उदार मिठी स्वामिनि जे अची चरणनि में पिया । परम कृपाल माता
खेनि उथारे मिठी आशीश देई कृतार्थ कयो ।

अजु श्री अयोध्या जे आनंद जो कोई पारु न आहे । चौधारी श्री

युगल सरकार जे जै जै धुनि गूंजी रही आहे । अजु अवध वासियुनि
जी विरह जी राति समाप्त थी आहे ऐं आनंद जो नओं सूरजु निकितो
आहे । जेद्राहुं तेद्राहुं आनंदु ई आनंदु बरसी रहियो आहे ।

श्री अवध सरकार जी जै । मिठी मीरपुर सरकार जी जै ।